

श्रीमती सुंदरी उत्तमचंदाणी

– सम्पादक मंडल

श्रीमती सुंदरी उत्तमचंदाणी सिंधी साहित्य जगत जे चिमकंदड़ सितारिन मां हिक आहे। संदसि अफसानवी ऐं कलात्मक साहित्य में असलियत आहे। हिन जूं रचनाऊं निजी जांच पड़ताल ऐं अनुभव जो नतीजो आहिनि, जेके महज् अभ्यास करण ऐं छंडछाण करण लाइ ई न पर पढ़ण ऐं माणण लाइ बि आहिनि। हिन समाज जे विचोले तबिके जे जीवन जे पहिलुनि ऐं रंगनि खे छुहण जी कोशिश कंदे, सरल सलीस ऐं रवानीअ वारीअ सिंधीअ में इजहार कयो आहे। हूअ न रुगो नामियारी लेखिका ऐं शाइरा आहे पर रेडियो, टी.वी. ऐं स्टेज आर्टिस्ट पिणु आहे।

संदसि जनमु 28 सितंबर 1924 ई. में हैदराबाद (सिंध) में थियो। संदसि पूरो नालो सुंदरी आसनदास उत्तमचंदाणी आहे। अटिकल 55 सालनि खां हूअ साहित्य जा घड़ा भरींदी पिए आई आहे। हीअ मशहूर साहित्यकार ए. जे. उत्तम (आसनदास उत्तमचंदाणी) जी पत्नी आहे।

सुंदरीअ प्राईमरी तइलीम शौकीराम चांडूमल म्यूनसिपल स्कूल मां ऐं स्कूली तइलीम हैदराबाद जे तोलाराम गर्ल्स स्कूल मां हासिल कई। अटिकल 18 वरहियनि जी उम्र में 1942 ई. में मैट्रिक पास कयाई। बनारस हिन्दू यूनीवर्सिटीअ जे हॉस्टिल में रही उतां इंटर साइंस पास कयाई, पर कराचीअ जे मेडीकल कॉलेज में दाखिला न मिलण जे करे पढ़ाई अध में छडियाई। किनि महीननि बइदि संदसि मडिणो श्री उत्तम सां थियो, जंहिं खेसि पढ़ण लाइ हिमथायो। तिनि ड्रिंहिं में हैदराबाद में को बि मेडीकल कॉलेज कोन हो। तंहिं करे लाचार पढ़ाई जारी रखण खातिर साधू वासवाणीअ जे खोलियल “मीरा” कॉलेज जे आर्ट्स फैकलटीअ में दाखिला वरिताई। इन रीति हिन बनारस यूनीवर्सिटीअ मां 1949 ई. में बी.ए. जो इम्तहान पास कयाई। विरहाडे बइदि किनि रसालनि खां पोइ सिंधी ऐं अंग्रेजी साहित्य में एम.ए. जी डिग्री हासिल कयाई। तइलीमी अभ्यास पूरे थियण खां पोइ पंहिंजे पतीअ जो साथ सहकार पाए हिन कुछ वक्त लाइब्रेरियन तौर, कुछ वक्त मास्तरयाणीअ तौर पिण शेवाऊं ड्रिनियूं। न सिर्फ एतिरो, पर हिन ऑफ़ीस में क्लर्कीअ जो पद बि माणियो ऐं आखिर में मुम्बईअ जे के. जी. खिलनाणी कॉलेज मां लेक्चरर तौर रिटायर कयाई।

सुंदरीअ खे नंढे हूंदे खां ई किताब पढ़ण में डाढी दिलचस्पी हुई। सोरहनि सत्रहनि सालनि जी उम्र ताई ईंदे, संदसि वीचारनि में पुख्तगी आई। मथिसि भारत ऐं यूरोप जे किनि साहित्यकारनि जे

लिखणीअ जो असर पियो आहे। सुंदरीअ जा वडा ज्ञानी, ध्यानी ऐं पढ़ियल हुआ। संदसि पिता ढोलूमल कपड़े जो वापारी हो। सुंदरीअ जे डाढ़े ऐं पिता खे किताब खरीद करे पढ़ण जो डाढो शौंक हो। इनकरे संदसि कबट किताबनि सां सथिया पिया हूँदा हुआ। सुंदरी वाँदिकाईअ वक्त उते किताब पढ़ंदी हुई। किताबनि जे अभ्यास मंझिसि लिखण जो शौंक पैदा कयो। कराचीअ मां निकिरंदड़ स्त्रियुनि जी मैगज़ीन “साथी” लाइ खेसि जाइंट एडीटर चूँडियो वियो। सुंदरीअ उन मैगज़ीन लाइ हिक रूसी कहाणी बि उलथो करे छपाई।

भारत जे विरहाडे खां बूटे महीना पोइ सुंदरीअ जी शादी थी। हूँ कुछ असो पाकिस्तान में ई रहिया, पर जल्दु ई सियासी हालतुनि सबब सिंधु छड़े इन्दौर में अची वसिया। शादीअ खां पोइ खेसि साहित्यक माहौल नसीब थियो ऐं हूँ साम्यवादी वीचारनि डाँहुं माइल थी। साम्यवाद जे असर हेठि हिन भारत जे ग़रीबनि, मिस्कीननि जे सूरतहाल खे परखियो। ग़रीबनि जी बेवसी डिसी, संदसि दिल तड़पी उथी। हिन कलम खंयो ऐं दिल जे उधमनि खे तहरीकी रूप में इज़ाहरण शुरू कयो। संदसि पहिरीं रचना “मुँहिंजी धीउ” नाले लेख हो, जो 1946-47 धारे “साथी” मैगज़ीन में छपियो।

“सिंधी साहित्य मंडल” मुम्बई 1949 में बरपा थियो। तहिं वक्त जा नामोर तोड़े नवां लेखक ऐं शाइर मंडल तरफां हलंदड़ हफ़तेवार अदबी क्लासनि में ईदा हुआ, जिते अण-छपियल रचनाऊं पढ़ियूं वेंदियूं हुयूं। उन्हनि ते सिहतमंद तनकीद थींदी हुई। सुंदरी बि पँहिंजे जीवन साथी उत्तम सां गड्डु उन्हनि अदबी क्लासनि में वजण लगी, जितां कहाणीअ जे फ़न बाबत घणो कुछ पिरायाई। पहिरीं हिन जुदा जुदा भाषाउनि जे तरकी पसंद लेखकनि जे कहाणियुनि जा तर्जुमा कया ऐं पोइ असुलोकियूं कहाणियूं शुरू कयूं। “नई दुनिया” मैगज़ीन खेसि साहित्यक क्षेत्र डाँहुं विख वधाइण में काफ़ी मदद कई। “नई दुनिया” खां सवाइ संदसि लेख ऐं कहाणियूं हिंदवासी, मारूई, संगीता, हलचल, अलका ऐं केतिरनि ब्रियनि रसालनि में शायी थींदा रहिया, जिनि खेसि काफ़ी लोकप्रियता ड़िनी।

श्रीमती सुंदरीअ जे लिखणियुनि ते केतिरियुनि साहित्यक शरिस्सयतुनि जो असर आहे। संस्कृत जे कवि कालिदास, बंगला जे टैगोर, शरतचंद्र, हिंदीअ जे प्रेमचंद ऐं यशपाल मगरबी बोलियुनि जे शेक्सपीअर विक्टर ह्यूगो, गोरकी, थामस हारडी, टालस्टाय ऐं ओ. हैनरी जे साहित्य जो मथिसि गहिरो असर पियो।

साहित्य जे नसुरी सिंफुनि ते सुंदरी उत्तमचंदाणीअ पँहिंजो कलम डाढो खूबीअ सां हलायो आहे। कहाणियूं, नाविल, मज़मून, नाटक, जीवनी, सफ़रनामो वगैरह ऐं हिन के कविताऊं पिण लिखियूं आहिनि। हेल ताई संदसि अटिकल 20 किताब जुदा जुदा सिंफुनि ते शायी थी चुका आहिनि। कहाणी ऐं नाविल में हिन लेखिका काफ़ी नामूस कढी आहे।

संदसि कहाणियुनि, नॉविलिनि ऐं नाटकनि जूं घटनाऊं ऐं वारदातूं बि सिंधी माहौल सां ठहकंदड आहिनि। जिनि जी लफ्जी तस्वीरकशी कमियाबीअ सां कयल आहे। हिन लेखिका साहित्य खे साधन बणाए मादरी ज़िबान सिंधीअ सां सिक, प्यार ऐं मोह जो इज़हार कयो आहे। संदसि सोच जो नज़रियो शख्सी, जज़्बाती ऐं रोमानी आहे। हिन लेखिका पंजवंजाहु साल जाखोड़ करे जेके साहित्य जा घड़ा भरिया आहिनि, तिनि में संदसि आसपास जा नज़ारा ऐं घटनाऊं कथा वस्तुअ जे सगे में पूतल आहिनि। इंसानियत जे किरणनि ऐं आदर्शनि जे उजाले सां पाठकनि जे दिलियुनि खे बहिकाइनि था। पाठक उहो सागियो ई अनुभव महसूस कनि, जेको लिखण वक्त पाण हीअ महसूस कंदी आहे ऐं माणींदी आहे।

सुंदरीअ पंहिंजनि आजमूदनि खे बियनि सां वंडण लाइ अहसासनि, उमंगनि ऐं जज़्बातुनि खे चिटो इज़हार डेई पाठकनि ताई पहुचाइण लाइ कलात्मक फारम में लिखियो आहे। हुन जूं रचनाऊं सहज सुभाव उन घुरिबल फारम में ठहिकायल ऐं फहिकायल आहिनि, जो पाठक पंहिंजे जीवन जे कंहिं घटना, हादसे, वारदात ऐं रिश्तेदारीअ जो अक्सु पसी पाण खे उन रचना जा हिस्सो थो महसूस करे। संदसि रचनाउनि में रस ऐं रवानी इएं अथसि, जीअं गुल ऐं खुशबू। इन्हीअ में ई संदसि कला ऐं कुशलता आहे। संदसि कलम सां लिखियल खसीस ख्याल बि सोचाईनि था। अजा ताई साहित्य यात्रा जारी अथसि।

सुंदरी तरक्की पसंद दौर जी मकबूल कहाणी नवीस आहे, जंहिं भारत जे विरहाडे खां वठी लगातार कहाणियूं लिखंदे, पंहिंजे फन खे बुलंदीअ ते पहुचायो आहे। हिन ब सौ खनु कहाणियूं लिखियूं आहिनि। संदसि नव कहाणयुनि जा मजमूआ छपिजी चुका आहिनि-

1. अच्छा वार, गाढ़ा गुल (1965)
2. तो जनीं जी तात (1970)
3. भूरी (1979)
4. बंधन (1982)
5. विछोड़ो (1985)
6. युगांतर (1989)
7. खेड़ियल धरती (1992)
8. मुर्क ते मनिहं (1992)
9. आत्म विश्वास (1999)

कला, कला जे लाइ न पर कला ज़िंदगीअ जे लाइ हुआणु घुरिजे। इहो नज़रियो खणी सुंदरीअ कलम द्वारा पंहिंजे कहाणियुनि में रंग भरियो आहे। आम माणहुनि अगियां सियासी, समाजी ऐं आर्थिक

मसइला, तँहिं वक्त तमाम घणा हुआ। लेखिका उन्हनि मसइलनि खे पँहिंजे कहाणियुनि द्वारा दूर करण जी कोशिश कई आहे। मतिलबु त सुंदरी कहाणीअ में नई टेकनीक खे अपनाए अगिते वधी। कीरत बाबाणीअ जे लिखण मूजिबु “सुंदरीअ जा विषय गुनागून आहिनि पर क्षेत्र महदूद आहे याने घणो करे हूअ घरू क्षेत्र जे भिन्न भिन्न पहलुनि ते कहाणियूं लिखंदी नज़र अचे थी।”

कुछ बि हुजे, सुंदरीअ जूं कहाणियूं पेशकश जे लिहाज़ खां ज़ोरदार हुआण करे पाठकनि जे दिलियुनि ते गहरो असर कनि थियूं। विष्णु भाटिया चयो आहे त “सुंदरीअ जूं कहाणियूं सिंधियुनि जे घर, समाज एं संघर्ष जूं कहाणियूं आहिनि, जेके पाठकनि जे दिलियुनि ते गहरी अमिट छाप छडीनि थियूं।” संदसि के कहाणियूं दिल खे छुहंदड़ आहिनि अवाम में पसंद थियल संदसि कहाणियूं आहिनि: “अछा वार, गाढ़ा गुल”, “भूरी”, “बुंधन”, “ममता”, “खीर भरिया हथिड़ा”, “सतीअ जो चबूतरो”, “विछोड़ो” वगैरह। इन्हनि कहाणियुनि लाइ वक्त बि वक्त खेसि इनाम बि पिए मिलिया आहिनि। कहाणी चटाभेटी में 1952 में “ममता” कहाणीअ लाइ, 1954 में “कोशां” कहाणीअ लाइ एं मुख्य कहाणीकारनि जी चटाभेटीअ में “विछोड़ो” कहाणीअ लाइ।

“भूरी” कहाणियुनि जे मजमूए ते भारत सरकार जे तइलीमी खाते पारां खेसि 1981 में इनाम अता थियल आहे।

मर्कजी साहित्य अकादमीअ बि संदसि साहित्यक शेवाउनि जो कदुरु करे “विछोड़ो” किताब ते 1986 जो साहित्य अकादमी इनाम ड़ह हजार रुपया अता कयो। “विछोड़ो” किताब जूं कहाणियूं सिंधी जीवन जो आईनो आहिनि। सिंधी समाज में फहिलियल कुरस्मुनि जी इन्हनि कहाणियुनि में ओघड़ि कयल आहे।

“युगांतर” कहाणियुनि जे किताब में बि लेखिका जुदा जुदा मौजूअ खंया आहिनि। स्त्रीअ जी जज़्बात, अंध विश्वास, टुटंदड़ कुटम्ब करे थींदड़ परेशानियूं, विधवा विवाह, शहरी एं गोठाणी जीवन में तफ़ावत, धारियो रत घर में अचण सां पैदा थींदड़ मसइला वगैरह। लेखिका स्त्री किरदारनि खे पुरुषनि जी भेट में वधीक उभारियो आहे। सुंदरीअ जूं केतिरियूं कहाणियूं हिंदी, अंग्रेज़ी, उर्दू, गुजराती, मरहटी, पंजाबी एं तेलगू वगैरह बोलियुनि में तर्जुमो थियूं आहिनि। संदसि कुछ कहाणियूं तर्जुमो थी ‘सारिका’ एं ‘धर्मयुग’ में छपियूं आहिनि।

नॉविल निगार- सुंदरी न सिर्फ कहाणीकार आहे पर नॉविल निगार पिणु आहे। हिन हेल ताई ब नॉविल लिखिया आहिनि। उन्हनि बिनि नॉविलनि द्वारा अफ़साने अदब में हिन जोगी जाइ वालारी आहे। उहे नॉविल आहिनि-

1. किरंदड़ दीवारूं (1953)
2. प्रीत पुराणी रीत निराली (1956)

बुनियादी तौर लेखिका हूँ बि सुंदरी शाइरा पिणु आहे। हिन हेल ताई अटिकल सौ खनु कविताऊं जुदा जुदा मौजूअनि ते लिखियूं आहिनि, जेके अखबारुनि ऐं मैगजनुनि में छपिजंदियूं रहंदियूं आहिनि। संदसि शइर बहर वज़न खां आजो याने आज़ाद नज़्म आहे। “अमन सड्डे पियो” (1956) संदसि शइरनि जे तर्जुमे वारो मजमूओ आहे, जहिं में रशिया जे 95 शहरनि जूं नए नमूने जे मौजूअनि वारियूं 100 कविताऊं डिनल आहिनि। हिननि कविताउनि में इंसानी जज़्बनि जी अकासी कयल आहे। हिन किताब ते 1966 में “सोवियत लैण्ड नेहरू इनाम” डुह हज़ार रुपया हासिल थियो अथसि। संदसि असुलोकियुनि कविताउनि जो मजमूओ “हुगाउ” (1993) में छपियो आहे। हिन में कुल 75 कविताऊं आहिनि, जिनि में शाइरा जे उमंगनि ऐं अहसासनि जी अकासी कयल आहे।

साहित्य जीवन सां गडु सियासी ऐं सामाजिक जीवन में बि सुंदरीअ पाणु मोखियो। स्कूली जीवन में हिन मुल्क जी आज़ादीअ वारी हलचल में बहरो वरितो। हूअ केतिरियुनि सामाजिक संस्थाउनि सां सिधे, अण सिधे नमूने जुड़ियल रही। अनोखी शख्सियत जी मालकियाणी, लेखिका सां गडु सुठी कलाकार पिणु हुई। सिंधी फिल्म “सिंधूअ जे किनारे” में पिणु रोल कयो हुआई।

पहिंजे कलम जे जादूअ सां हिंद सिंध जे सिंधी जगुत जो मनु सुंदरीअ मोहियो आहे। संदसि साहित्यक ज़खीरो उसरंदड़ लेखिकाउनि लाइ रोशन मिनार बणिजी राह डेखारींदो रहंदो। 8 जुलाई 2013 ते हिन फ़ानी दुनिया मां राह रवानी थी।

नवां लफ़्ज़ :

ओघड़ि = खोले पधिरा करणु

बेबाकी = बेडपाई

सियासी = राजनीतिक

नामोर = नाले वारो, नामी ग्रामी

तस्वीरकशी = रूबरू तस्वीर जो दृश्य

फारम = फन, कला

मर्कज़ी = केन्द्र

अफ़साना = दास्तान

उलथो = तर्जुमो

सूरतहाल = जहिं हाल में हुजे

तंकीद = समालोचना

रोमानी = रोमांटिक

महदूद = सीमित, घटि

❖ अभ्यास ❖

सुवालु 1. हेठियनि सुवालनि जा जवाब डियो :-

- (1) सुंदरी उत्तचंदाणीअ जो जनमु कडहिं ऐं किथे थियो?
- (2) संदसि पूरो नालो छा हो?
- (3) सुंदरीअ जी तइलीम जे बारे में ज्ञाण लिखो।
- (4) सुंदरीअ जे लिखणीअ ते किनि किनि साहित्यकारनि जो असरु पियो?
- (5) शादीअ खां पोइ हूअ कहिड़नि वीचारनि डाहुं माइलु थी?
- (6) साहित्य जे कहिड़ियुनि सिन्फुनि ते हुन पंहिंजी कलम आजमाई कई आहे?
- (7) सुंदरीअ कहिड़ी फिल्म में अदाकारा जो रोल कयो आहे?

सुवालु 2. हेठियनि सुवालनि जा जवाब खोले लिखो :-

- (1) सुंदरीअ जा कहिड़ा कहिड़ा कहाणियुनि जा मजमूआ छपिजी चुका आहिनि?
- (2) सुंदरीअ जूं कहाणियूं पाठकनि जे दिलियुनि ते गहरो असर कनि थियूं, सो कीअं? खोले लिखो।
- (3) सुंदरीअ जे लिखियल नॉविलनि ते रोशनी विझो।
- (4) “लेखिका हूंदे बि सुंदरी हिक शाइरा पिणु आहे।” हिन जे शाइरीअ ते रोशनी विझो।

सुवालु 3. हवालो समुझायो :-

“सुंदरीअ जूं कहाणियूं सिंधियुनि जे घर, समाज ऐं संघर्ष जूं कहाणियूं आहिनि, जेके पाठकनि जे दिलियुनि ते गहरी अमिट छाप छडीनि थियूं।”

